

فقہ تجارت المخرجات

افیون کا کاروبار شریعت کی نظر میں

مفتی غلام قادر نعمانی

مفتی و استاد جامعہ دارالعلوم حقانیہ اکوڑہ خٹک

ذیلی عنوانات

نمبر شمار:

- ۱: باعث تحریر
- ۲: افیون کی حقیقت اور حل و حرمت کا حکم
- ۳: افیون کی حرمت حدیث نبویؐ سے
- ۴: افیون کی حرمت فقہاء کرام کی نظر میں
- ۵: افیون کی خرید و فروخت کا حکم
- ۶: افیون کی کاشت
- ۷: افیون میں زکوٰۃ کا حکم
- ۸: دیکھیے فقہاء کرام کے فرمودات
- ۹: مسکرات میں فتویٰ امام محمدؒ کے قول پر ہے
- ۱۰: افیون کا دوائی میں استعمال
- ۱۱: افیون کے نقصانات

الحمد لله رب العلمین والصلاة والسلام علی خیر خلقه محمد واله واصحابہ اجمعین۔

۱۔ باعث تحریر:

زیر بحث مضمون کا باعث تحریر یہ تھا۔ کہ برادر محترم مولانا سراج محمد القاسمی صاحب مفتی و مدرس المرکز الاسلامی بنوں (پاکستان) نے افیون کی شرعی حیثیت کی وضاحت کا مطالبہ کیا تھا۔ جس پر چند سطور حوالہ قلم کر رہا ہوں۔ رب ذوالجلال سے دعا کرتا ہوں۔ کہ اللہ تعالیٰ اس سعی و کوشش کو تمام امت مسلمہ کے لئے نافع بنائے (امین)

محترم مسلمان بھائیوں! اسلام تمام انسانیت کے لئے دنیا و آخرت کی مشعل راہ ہے۔ اسلام چاہتا ہے کہ انسانوں کی دنیوی اور اخروی زندگی محفوظ پروا امن ہو اور انسان دنیا و آخرت میں ضرر اور نقصان سے بچ سکے۔ اسلام فقط اخروی زندگی کا قائل نہیں ہے۔ جس طرح اخروی زندگی کا قائل ہے۔ اس طرح دنیوی زندگی کا بھی قائل ہے۔ اسلام نے دنیا و آخرت کی خوشنودی کے لئے کچھ اصول و احکام مرتب کئے ہیں۔ انسان دنیا و آخرت میں خوش و خرم صحت مند و تندرست ہو اور اس کو کسی قسم کا نقصان نہ پہنچے۔

اسلام چاہتا ہے۔ کہ انسان کی صحت، عزت، حواس ظاہری و باطنی، دل و دماغ اور فکر و عقل ہر وہ چیز جس کی انسانی زندگی کو ضرورت ہے صحیح و سالم ہو۔ اور انسان کسی کا محتاج نہ ہو۔ انسان کی صحت کا لحاظ رکھتے ہوئے اسلام نے کچھ ایسی چیزوں کی نشاندہی کی جس سے صحت متاثر ہوتی ہے۔ اور نشاندہی کے ساتھ ساتھ اسلامی اصولوں کے تحت اس سے انسان کو منع کیا گیا۔ منجملہ ازیں منشیات ہیں یعنی ہر وہ چیز جو نشہ آور ہو اور انسان کے عقل و دماغ پر پردہ ڈالتا ہو یا کوئی اور ضرر پہنچاتا ہو۔ بین الاقومی سطح پر اقوام عالم کا اس پر اتفاق ہے۔ کہ منشیات بری چیز ہے۔ اور اس کا روک تھام کرنا چاہئے۔ اس وقت جس نشہ آور چیز نے دنیا میں شور و غل مچایا ہے وہ ایفون ہے۔ اب یہاں مقصود ایفون پر اسلامی نقطہ نظر سے بحث کرنا ہے۔ متقدمین علماء کرام کے دور میں ایفون کا مسئلہ چونکہ اتنے زور و شور سے نہیں ابھرا تھا۔ اور نہ اس سے ہیروئن وغیرہ جیسا تباہ کن مواد تیار ہوتا تھا۔ اور نہ اس کی تجارت اتنی عام تھی جتنا کہ اس دور میں ہے۔ زیادہ سے زیادہ اطباء و ڈاکٹر حضرات ایفون کو دوائی کے طور پر استعمال کرتے تھے۔ اس وجہ سے فقہاء کرام نے اس مسئلے کو اتنی اہمیت نہیں دی جتنی اس وقت اہمیت کا حامل ہے۔ اسلامی تشخص و اقدار کو ملحوظ رکھتے ہوئے شریعت کے اصول اور فقہاء کرام کے اقوال و آراء کے تحت دور حاضر کے مناسبت سے ایفون کے مسئلے پر مندرجہ ذیل عنوانات سے کچھ تحریر قلم بند کی جاتی ہے۔

۲۔ ایفون کی حقیقت اور حل و حرمت کا حکم:

ایفون کی بحث میں تین چیزیں سامنے آتی ہیں۔ ایک ایفون کا بیج، دوم ایفون کا پودا، سوم ایفون کی حقیقت (۱) ایفون کے بیج کو خشکاش کہتے ہیں۔ یہ نشہ آور نہیں ہے اس کا استعمال جائز ہے۔ (۱) ایفون کا پودا اس کو کونار کہتے ہیں۔ یہ پودا بھی فی نفسہ (بذات خود) کوئی قبیح چیز نہیں ہے۔ (۳) ایفون یہ وہ چیز ہے۔ جو کونار کے ڈوڈا سے دودھ نکال کر خشک کیا جاتا ہے۔ اس منجمد خشک شدہ دودھ کو ایفون کہتے ہیں۔ اور پوست بھی۔

یہاں مقصود بالبحث خشکاش اور کونار نہیں ہے۔ بلکہ مقصود بالبحث اس پودے کا رس ہے۔ جو فی نفسہ نشہ آور ہے۔ اور لوگ اس سے انیم یا ایفون سے تعبیر کرتے ہیں۔ ایفون عربی لفظ ہے۔ اور انیم عجمی لفظ ہے۔ چونکہ انیم ایک ایسا مادہ ہے۔ جو بغیر کسی چیز کے اختلاط اور بغیر پکانے کے نشہ آور ہے۔ اور جو فی نفسہ نشہ آور ہو وہ شریعت میں حرام و ناجائز ہے۔ اب یہاں منشیات کی حرمت کے دلائل ذکر کرنے کے بعد خود بخود ایفون کی حرمت کا مسئلہ واضح ہو جائیگا۔

۳۔ ایفون کی حرمت حدیث نبوی سے:

(۱) عن النعمان بن بشیر رضی اللہ عنہ قال قال رسول اللہ ﷺ ان من الحنطة خمر او من الشعیر خمر او من

الزبيب خمر او من التمر خمر او من العسل خمر او انا انہی عن کل مسکر (رواہ ابو داود)

حضرت نعمان بن بشیر فرماتے ہیں کہ رسول اللہ ﷺ نے ارشاد فرمایا کہ گندم سے بھی شراب ہے۔ اور جو سے بھی شراب ہے اور خشک انگور سے بھی شراب ہے اور کھجور سے بھی شراب ہے اور شہد سے بھی شراب ہے۔ اور میں ہرنشہ آور چیز سے منع کرتا ہوں۔

(۲) عن ابن عمر رضی اللہ عنہ ان النبی ﷺ قال کل معسکر خمر و کل مسکر حرام (رواہ مسلم)

حضرت ابن عمر فرماتے ہیں کہ نبی کریم ﷺ نے ارشاد فرمایا کہ ہرنشہ آور شراب کے حکم میں ہے اور ہرنشہ آور چیز حرام ہے۔

(۳) عن عائشہ رضی اللہ عنہا قالت قال رسول اللہ ﷺ کل مسکر حرام (قال الترمذی حدیث حسن)

حضرت عائشہ رضی اللہ عنہا فرماتی ہیں کہ رسول اللہ ﷺ نے ارشاد فرمایا کہ ہرنشہ آور چیز حرام ہے۔

(۴) عن ابن عباس رضی اللہ عنہما عن النبی ﷺ کل مخمر و کل مسکر حرام۔ (رواہ ابو داود)

حضرت ابن عباس رضی اللہ عنہما نبی کریم ﷺ کا ارشاد نقل کرتے ہوئے فرماتے ہیں۔ کہ ہر وہ چیز جو عقل پر پردہ ڈالتا ہو اور ہرنشہ آور چیز حرام ہے۔ ان مذکورہ احادیث مبارکہ میں قاعدہ کلیہ کے طور پر پیغمبر علیہ السلام نے ارشاد فرمایا کہ نشہ آور چیز حرام ہے۔ اس میں یہ فرق نہیں ہے۔ کہ کھانے والا ہو یا پینے والا ہو یا اور کسی طریقے سے استعمال ہوتا ہو بلکہ مطلق حکم فرمایا کہ جو بھی چیز نشہ آور ہو وہ حرام ہے۔

۴۔ ایفون کی حرمت فقہاء کرام کی نظر میں:

(۱) قال المحقق ابن القیم رحمہ اللہ فی کتابہ زاد المعاد۔ ان الخمر یدخل فیہا کل مسکر ما نعا کان او

جامد اعصیراً او مطبوخاً۔

حضرت ابن قیم اپنی کتاب زاد المعاد میں فرماتے ہیں۔ کہ شراب کے حکم میں ہرنشہ آور چیز داخل ہے۔ چاہے نرم ہو یا نخمند کچا ہو یا پکا۔

(۲) قال صاحب سبل السلام شرح بلوغ المرام انه بحر من اسکر من ای شیء وان لم یکن مشروباً کالحنشیشة وقبا نوح خصالہا کثیرة وقد عدمنہا بعض العلماء مائة وعشرین مضرة دینیة و دنیویة و قبائح خصالہا موجودة فی ایفون و فیہ زیادة مضار۔

صاحب سبل السلام فرماتے ہیں کہ جو بھی چیز نشہ دینے والی ہو وہ حرام ہے اگرچہ وہ شراب نہ ہو جیسا کہ حشیش اور حشیش کی برائیاں بہت ہیں بعض علماء نے ایک سو بیس تک دینی و دنیوی نقصانات بتائیں ہیں اور یہی نقصانات ایفون میں بھی ہے بلکہ ایفون کے نقصانات حشیش

سے بھی زیادہ ہیں۔ (کتاب الفقہ علی المناہب الاربعہ ص ۵ ص ۳۴)

(۳) قال الشيخ عبدالرحمن الجزيرى ومقاله شيخ الاسلام ابن تيميه وتلميذه ابن القيم وغيرهما من العلماء هو الحق الذى يسوق اليه الدليل وتطمئن به النفس واذا قد تبين ان النصوص من الكتاب والسنة تتناول الحشيش فهى تتناول ايضا افيون الذى بين العلماء انها اكثر ضرراً او يترتب عليه من المفساد ما يزيد على مفساد الحشيش۔ (الفقه على المذاهب الاربعة ج ۵/ص ۳۴)

شيخ عبدالرحمن الجزيرى فرماتے ہیں کہ شیخ الاسلام ابن تیمیہ اور اس کے شاگرد ابن قیم نے حشیش اور افیون کے بارے میں جو کچھ کہا ہے کیونکہ قرآن و سنت کے نصوص سے حشیش کا حکم واضح ہوا تو یہ حشیش کا حکم افیون کو بھی شامل ہے کیونکہ افیون کے مفساد حشیش سے زیادہ ہیں۔

(۴) قال العلامة ابن عابدین ما اسکر کثیر ہ فقلیہ حرام وعلیہ الفتویٰ کما یأتی (ردالمحتار ص ۱۸۲/ج ۳)

علامہ ابن عابدین فرماتے ہیں کہ جس چیز کی کثیر مقدار نشہ آور ہو تو قلیل مقدار بھی حرام ہے اور اسی پر فتویٰ ہے۔

(۵) قال العلامة الحصکفی ونقل فی الاشریة عن الجوهره حرمة اکل بنج و حشيشة و افیون لکن دون حرمة الخمر۔ وقال العلامة ابن عابدین و تقدم اول الطلاق عن تصحيح العلامة قاسم انه اذا اسکر من البنج و الافیون يقع زجراً وعلیہ الفتویٰ۔ (ردالمحتار ج ۱۳/ص ۱۸۱)

علامہ حصکفی فرماتے ہیں کہ جوہرہ نامی کتاب میں بھنگ، حشیش اور افیون کا کھانا حرام قرار دیا گیا ہے۔ اور علامہ ابن عابدین فرماتے ہیں کہ بھنگ و افیون سے نشہ ہونے والے شخص کی طلاق واقع ہو جاتی ہے۔ اور اس پر فتویٰ ہے۔

(۶) قال الحصکفی فی کتاب الطلاق او سکر ان ولو بنبيذ او حشيش او افیون او بنج زجرا به یفتی تصحيح القدوری۔ وقال العلامة ابن عابدین قوله ولو بنبيذای سواء كان سکره من الخمر او الاشریة الاربعة المحرمة او غيرها من الاشریة المنخذة من الجوب و العسل عند محمد قال فی الفتح و یقوله یفتی لان السکر من کل شراب محرم و فی البحر عن البرازية المختار فی زماننا الزام الحدو وقوع الطلاق (ردالمحتار ص ۱۰۶/ج ۲)

علامہ حصکفی طلاق کے مسئلے میں فرماتے ہیں کہ مدہوش کی طلاق واقع ہو جاتی ہے اگر مدہوش افیون یا بھنگ سے ہو اور اسی پر فتویٰ ہے اور علامہ ابن عابدین فرماتے ہیں کہ مدہوشی عام ہے کہ حرام شراب سے ہو یا اس شراب سے ہو جو جب (دانه) اور شہد سے بنائی جاتی ہے اور یہ امام محمد کی رائے ہے۔ اور فتح میں کہا ہے کہ امام محمد کے قول پر فتویٰ ہے۔ کیونکہ نشہ ہر قسم چیز سے حرام ہے۔ اور بحر میں لکھا ہے کہ اس زمانے میں مختار یہ ہے کہ جس چیز سے بھی کوئی شخص مدہوش ہو تو اس پر حد جاری ہوگا اور اس کی طلاق واقع ہوگی۔

(۷) قال الحلبي "فی کتاب الاشریة و الكل حرام عند محمد و به یفتی وقال الحصکفی و یحرم اکل البنج و الحشيشة و الافیون لکن دون حرمة الخمر" (مجمع الانهر ص ۲۵۰/ج ۴)

علامہ ابراہیم حلبي فرماتے ہیں۔ کہ تمام مسکر شراب امام محمد کے نزدیک حرام ہیں۔ اور اسی پر فتویٰ ہے۔ اور علامہ حصکفی فرماتے ہیں۔ کہ بھنگ، حشیش اور انیم کا کھانا حرام ہے۔

فقہاء کرام کی مندرجہ بالا عبارات کا خلاصہ یہ ہے کہ جو بھی چیز نشہ آور ہو وہ شریعت میں حرام ہے اور اس کا استعمال جائز نہیں ہے۔ اس میں شراب ایون بھگک حشیش اور دیگر نشہ آور چیزیں چاہے گندم اور شہد سے ہو یا کسی اور چیز سے سب کا حکم یکساں ہے۔

۵۔ ایون کی خرید و فروخت کا حکم:

بعض لوگوں پر دنیا کی محبت غالب ہونے کی وجہ سے وہ مال و دولت کی کمائی میں کسی چیز سے دریغ نہیں کرتے۔ جس راستے سے دولت حاصل ہوتی ہے۔ اس راستے کو اپناتے ہیں۔ یہ امتیاز نہیں کرتے کہ شریعت میں اس طریقہ سے کمائی کرنا حلال ہے یا حرام حالانکہ شریعت نے صحیح طریقے سے حلال کمائی کا حکم فرمایا ہے۔ بعض لوگ زیادہ مال آسان طریقے سے حاصل کرنے کیلئے شراب فروشی، بت فروشی، منشیات کی تجارت وغیرہ میں مصروف رہتے ہیں تاکہ کم وقت میں زیادہ دولت آسان طریقے سے حاصل کریں۔ حالانکہ شریعت نے غلط طریقے سے حرام کمائی کے حصول سے منع فرمایا ہے۔ شراب فروشی، بت فروشی اور منشیات کی تجارت و خرید و فروخت سارے شریعت میں حرام ہیں اس وقت منشیات میں مہلک تجارتی چیز ہیر و نون ہے اور ہیر و نون کا اصل و بنیاد ایون ہے یہاں ایون کی تجارت کے حکم کی کچھ وضاحت کی جاتی ہے بعض علماء ایون کی تجارت کے جواز کے قائل ہیں جبکہ جمہور علماء حرمت پر فتویٰ دیتے ہیں۔

ایون چونکہ بذات خود نشہ آور ہے۔ اور ایک مہلک چیز ہیر و نون کے لئے بنیاد ہے۔ اور اس کے بے شمار نقصانات ہیں۔ علامہ عبدالرحمن الجزیری نے لکھا ہے کہ ایون میں ایک سو بیس سے زیادہ دینی اور دنیوی نقصانات ہیں پہلے ذکر شدہ دلائل سے بھی ایون کی حرمت ثابت ہے۔ جب ایک چیز کی حرمت نصوص سے ثابت ہو اور اس کے نقصانات بھی لامحدود ہوں تو اس کی تجارت و کاروبار کیسے جائز ہو سکتی ہے۔ یہاں چند دلائل ایون کے خرید و فروخت کے بارے میں نقل کرتے ہیں تاکہ ایون کی تجارت کا مسئلہ خوب واضح ہو جائے۔

فقہاء کرام کے نزدیک یہ مسلمہ مسئلہ ہیں کہ جس چیز سے انشعاع لینا حرام ہو اس کی تجارت بھی حرام ہے۔ اور جو چیز کسی حرام چیز کے لئے بنیاد بنا ہو وہ چیز بھی حرام ہوتی ہے۔ کیونکہ گناہ کا تعاون بھی گناہ ہے۔ دلائل مندرجہ ذیل ہیں۔

(۱) قال الله تعالى و تعاونو اعلی البر والتقوی ولا تعاونو اعلی الاثم والعدوان۔

ارشاد باری تعالیٰ ہے کہ نیکی اور پرہیزگاری میں ایک دوسرے کیساتھ تعاون کرو اور گناہ ظلم میں ایک دوسرے کے ساتھ تعاون مت کرو۔

(۲) قال عليه الصلوٰة والسلام ان الذی حرم شربها حرم بینها واکل ثمنها۔ (الفقه علی المذاهب الاربعہ ص ۱۳۶ ج ۵)

پیغمبر علیہ السلام کا ارشاد ہے کہ جس ذات نے شراب وغیرہ مسکرات کا پینا حرام کیا ہے اس ذات نے اس کی خرید و فروخت اور اس کے پیسے کو بھی حرام کیا ہے۔

(۳) قال عليه السلام ان الله اذا حرم شيئاً حرم ثمنه (رواه ابن ابی شیبہ عن ابن عباس)

نبی علیہ السلام کا ارشاد ہے کہ اللہ تعالیٰ جس چیز کو حرام قرار دیتا ہے تو اس کا پیسہ بھی حرام قرار دیتا ہے۔

(۴) قال العلامة الحصكفي^{٢٧} والحاصل ان جواز البيع يدور مع حل الانتفاع مجتبی و اعتمده المصنف^{٢٨} (الدر المختار

علی هامش ردالمحتارص ۱۲۵/ج ۴)

علامہ حصکفی فرماتے ہیں کہ خرید و فروخت کے جواز و عدم جواز کا مدار نفع کے حل و حرمت پر ہے جس چیز سے نفع حاصل کرنا جائز ہو اس کی خرید و فروخت بھی جائز ہے اور جس چیز سے نفع حاصل کرنا حرام ہو اس کی خرید و فروخت بھی حرام ہے۔

(۵) قال فی شرح التنویر قلت و سئل ابن نجیم^{٢٩} عن بیع الحشیشة هل يجوز فکتب لا يجوز فیحمل علی ان مراده بعدم

الجواز عدم الحل وقال ابن عابدين قوله و صح بیع غیر الخمر ای عنده خلافا فی البیع والضمان لكن الفتوی علی

قوله فی البیع و علی قولهما فی الضمان ثم ان البیع وان صح لكنه یکره كما فی الغایة (ردالمحتارص ۱۳۲۳/ج ۵)

اور شرح تنویر میں ہے کہ علامہ ابن نجیم^{٢٩} سے حشیش کے خرید و فروخت کے بارے میں پوچھا گیا تو انہوں نے لکھا کہ جائز نہیں اور ابن عابدین^{٢٩} فرماتے ہیں کہ شراب کے علاوہ دیگر نشہ آور اشیاء کی خرید و فروخت امام صاحب کے نزدیک جائز ہے اور صاحبین کے نزدیک جائز نہیں ہے۔ پھر امام صاحب کے نزدیک اگرچہ صحیح ہے لیکن مکروہ ہے۔

(۶) قال الحصكفي^{٣٠} و جاز بیع عصیر عنب ممن یعلم انه یتخذ خمر او قیل یکره لا عانة علی المعصية و نقل المصنف^{٣١} عن السراج

والمشكلات ان قوله ممن ای من کافر اما بیعه من المسلم فیکره و مثله فی الجوهرة و الباقانی و غیر هما زاد القهستانی مغزیا للخانیة انه

بکره بالانفاق (ردالمحتارص ۲۷۷/ص ۵)

علامہ حصکفی فرماتے ہیں کہ انگور کا رس شراب بنانے والے مسلمان پر بیچنا مکروہ ہے کیونکہ یہ گناہ پر تعاون ہے اور گناہ پر تعاون جائز نہیں ہے۔

(۷) قال العلامة علاو الدین^{٣٢} تحت قول الحلبي^{٣٣} و الانتفاع کالبیع فی الحکم قلت فیلحفظ هذا فانه مهم و قد منا

انفا انه متی یکره لبس خاتم مثلا کره بیعه و صنعته انتهی فتعکس موجبة کلیة فتامله فانی لم اره و کتبت فی شرح

التنویر ان ما قامت المعصية بعینه بکره بیعه تحرما - (الدر المنتقی علی هامش المجموع ج ۴/ص ۲۱۲)

علامہ علاؤ الدین فرماتے ہیں کہ صاحبین نے فرمایا ہے کہ انتفاع اور بیع کا حکم ایک جیسا ہے یعنی جس چیز سے نفع لینا حرام ہو اس کی خرید

و فروخت بھی حرام اور ہم پہلے ذکر کر چکے ہیں کہ جب انگوٹھی کا پہننا مکروہ ہو تو اس کا بیع و صناعت بھی مکروہ ہے اور میں نے شرح التنویر

میں لکھا ہے کہ جس چیز کے ذات سے گناہ متعلق ہو اس کی خرید و فروخت مکروہ تحریمی ہے۔

(۸) قال الشيخ الزحلی وقال الصاحبان لا يجوز بیعها و الا یضمن متلقها لعدم کونها مالا متقوما لان المال المتقوم

هو ما یباح الانتفاع به حقيقة و شرعا - (الفقه الاسلامی ص ۱۶۳/ج ۶)

علامہ زحلی فرماتے ہیں کہ صاحبین نے فرمایا ہے کہ اس کی بیع جائز نہیں ہے۔ اور اس کے ہلاک کرنے والے پر مال متقوم نہ ہونے کی وجہ

سے ضمان نہیں ہے۔ کیونکہ مال متقوم وہ ہے جس سے نفع حاصل کرنا جائز۔ اور یہ وہ ہے جس سے نفع حاصل کرنا جائز نہیں۔ مذکورہ بالا

دلائل سے یہ بات بخوبی واضح ہوگئی کہ حرام کا ارتکاب بھی گناہ ہے اور حرام کام کے لئے راہ ہموار کرنا بھی گناہ ہے اور جس چیز سے فائدہ

حاصل کرنا حرام ہو اس کی خرید و فروخت و تجارت بھی حرام ہے۔ اب یہ بات قابل غور ہے کہ افیون کی خرید و فروخت اور تجارت کے مقاصد کیا ہیں ہر عقل مند و دانش مند جانتا ہے کہ اس وقت افیون کی تجارت صرف اور صرف ہیروئن تیار کرنے کے لئے ہے اور ہیروئن ایک مہلک ترین نشہ آور چیز ہے اور پہلے ذکر ہوا ہے کہ نشہ آور اشیاء کی اجازت شریعت نہیں دیتی ہے اور ہیروئن کے علاوہ بھی افیون نشہ آور ہے اور نشہ آور چیز استعمال کرنا شریعت میں جائز نہیں ہے لہذا افیون کی خرید و فروخت و تجارت جائز نہیں ہے۔

۶۔ افیون کی کاشت:

(۱) علامہ عبدالرحمن الجزیریؒ لکھتے ہیں کہ علماء کرام کا اس مسئلے پر اتفاق ہے کہ حشیش اور خشخاش کی کاشت حرام ہے کیونکہ اس سے نشہ آور اشیاء تیار کی جاتی ہیں۔ اور دلیل یہ حدیث شریف پیش کرتے ہیں۔

عن ابن عباسؓ ان رسول اللہ ﷺ قال ان من حبس العنب ايام القطف حتى يبيعه لمن يتخذ ه خمرافلا تقتحم في النار نبی علیہ السلام کا ارشاد ہے۔ کہ جس شخص نے انگور کاٹنے وقت اس غرض سے ذخیرہ کیا کہ وہ شرب بنانے والے پر فروخت کریگا تو بے شک یہ شخص آگ میں داخل ہو گیا۔ اس حدیث سے شراب بنانے والے پر انگور بیچنے اور اس کے لئے ذخیرہ کرنے کی حرمت ثابت ہوتی ہے حالانکہ انگور بذات خود ایک حلال نعمت ہے پھر افیون کی کاشت ہیروئن بنانے کے لئے کیے جائز ہو سکتا ہے حالانکہ افیون بذات خود حلال نہیں بلکہ حرام ہے کیونکہ نشہ آور چیز ہے۔

(۲) مسلمان تو اس پر مامور ہے کہ وہ منکرات کا سدباب کریں اور افیون میں منکرات کے دروازے کھل جاتے ہیں حدیث میں ارشاد ہے کہ ضعیف ایمان والا مسلمان وہ ہے کہ برائی کو دل میں برائی سمجھے پھر جو مسلمان برائی کو برا سمجھنے کی بجائے برائی کی راہ ہموار کرتا ہے اس کے ایمان کا کیا حال ہوگا۔

(۳) فقہاء کرام نے ایک قاعدہ لکھا ہے وہ یہ ہے ”الامور بمقاصدھا“ اشیاء میں مقاصد کو دیکھا جائے گا۔ یعنی جس چیز سے جو مقصد حاصل ہوتا ہو اس کا اعتبار کیا جائے گا اگر حاصل شدہ مقاصد حرام ہوں تو یہ چیز بھی حرام میں شمار ہوگی۔ اور اگر حاصل شدہ مقاصد جائز ہوں تو یہ چیز بھی جائز شمار ہوگی۔

(۴) فقہاء کرام نے ایک اور قاعدہ بھی مرتب کیا ہے وہ یہ ہے مقدمة الواجب واجب ومقدمة الحرام حرام۔ واجب فعل کا واسطہ واجب اور حرام فعل کا واسطہ حرام، مثال کے طور پر جس شخص پر نماز فرض ہے تو اس پر وضو بھی فرض ہے اور جس شخص پر نماز فرض نہیں اس پر وضو بھی فرض نہیں اور زنا حرام ہے تو زنا کے دوائی ہاتھ لگانا دیکھنا چومنا وغیرہ بھی حرام ہیں اور اپنی بیوی سے ہم بستری حلال ہے تو اس کے دوائی بھی حلال ہیں۔

ان قواعد سے یہ بات صاف واضح ہوتی ہے۔ کہ افیون کی کاشت جائز نہیں ہے کیونکہ اس کی کاشت و تجارت کے آخری مقاصد ہیروئن بھی

ہے اگر ایفون کی کاشت نہ کی جائے تو ہیر و کن جیسے مفسد چیز کا مادہ خود بخود ختم ہو جائے گا۔

(۵) فقہاء کرام نے ایک اور قاعدہ بھی ذکر کیا ہے وہ یہ ہے کہ جب کسی چیز کے حل و حرمت میں اشتباہ ہو تو حرمت ہی راجح ہے یعنی شنبہ مشتبہ کو حرام میں شمار کیا جائے گا۔ اس قاعدہ سے بھی ایفون کی کاشت کاری کی حرمت کی تائید ہوتی ہے۔

۷۔ ایفون میں زکوٰۃ کا حکم:

زکوٰۃ ایک عبادت مالی ہے اور عبادت مالی میں دو باتیں ضرور ہیں (۱) کہ مال حلال اور پاک ہو اگر مال حلال اور پاک نہ ہو تو زکوٰۃ صدقہ اللہ تعالیٰ کے دربار میں قبول نہیں ہے۔

پیغمبر علیہ السلام کا ارشاد مبارک ہے۔ ان اللہ طیب لا یقبل الاطیبا وان اللہ تعالیٰ امر المؤمنین بما امر بہ المرسلین فقال تعالیٰ یا ایہا الرسل کلو امن الطیبات و اعملوا صالحا (رواہ مسلم)

بے شک اللہ تعالیٰ پاک ہے اور پاک صدقات قبول کرتا ہے۔ اور اللہ تعالیٰ نے مومنوں کو وہی حکم دیا ہے جو کہ پیغمبروں کو دیا ہے اللہ تعالیٰ نے فرمایا اے پیغمبرو! پاک کھاؤ اور اچھے عمل کرو۔ ایک اور حدیث میں ارشاد ہے کہ اللہ تعالیٰ اپنے بندوں سے حرام کا صدقہ قبول نہیں کرتے۔

(۲) فقہاء کرام نے لکھا ہے کہ زکوٰۃ صدقہ اور خرید و فروخت وغیرہ اس مال و دولت سے جائز ہے جو شرعاً قابل قیمت ہو۔ پھر قابل قیمت کی وضاحت کرتے ہوئے فرماتے ہیں کہ قابل قیمت مال وہ ہے جس سے شرعاً فائدہ اٹھانا جائز ہو اور جس چیز سے فائدہ اٹھانا جائز نہ ہو وہ شرعاً قابل قیمت نہیں ہے۔

۸۔ دیکھئے فقہاء کرام کے فرمودات:

(۱) علامہ ابن عابدین فرماتے ہیں۔ "و یبطل بیع مال غیر متقوم کخمر و خنزیر فان المال المتقوم هو المال

المباح الانتفاع به شرعاً (رد المحتار ص ۱۱۳/ج ۴)

(۲) علامہ خالد اسحاقی فرماتے ہیں۔ یعنی ان المال المتقوم ما خود فی مفہومہ کلا المعنیین فیعرف بانہ المال المحرز الذی یمکن ادخاره مع اباحۃ الانتفاع به شرعاً و ما یتمول بلا اباحۃ انتفاع لایکون متقوما کالخمر (شرح المحلہ مادہ ۱۲۷/ص ۱۱۸/ج ۲)

(۳) شیخ وہبہ الزحلی فرماتے ہیں۔ المال المتقوم کل ماکان محرزا بالفعل و اباح الشرع الانتفاع به و غیر المتقوم مال

یحرز بالفعل او ما لباح الانتفاع به شرعاً الا فی حالة الاضطرار (الفقہ الاسلامی ص ۴۴/ج ۴)

وقال فی مقام آخر وقال الصحابان لا یجوز بیعها اصلا ولا یضمن متلفها لعدم کونها مالا متقوما لان المال المتقوم

هو ما یباح الانتفاع به حقیقۃ و شرعاً وھی لا یباح الانتفاع بها۔ (الفقہ الاسلامی ص ۱۶۳/ج ۶)

(۳) علامہ بن نجیم فرماتے ہیں کہ زکوٰۃ مال متقوم سے ادا ہوتی ہے۔ اور مال غیر متقوم سے زکوٰۃ ادا نہیں ہوتی ہے۔ علامہ لکھتے ہیں۔

”قال فی الكشف الكبير فی بحث القدرة الميسرة الزكاة سنة لا تتأدى الا بتملك عين متقومة حتى لو اسكن الفقير داره سنة بنية الزكاة لا يجزيه لان المنفعة ليست بمتقومة“۔ (البحر الرائق ج ۲/ص ۲۰۱ کتاب الزكاة)

ان عبارات کا خلاصہ یہ ہے کہ حلال اور متقوم مال میں زکوٰۃ وصدقہ واجب ہوتے ہیں۔ جو مال شرعاً حلال اور متقوم نہ ہو اس سے زکوٰۃ وصدقہ ادا نہیں ہوتے ہیں۔ اس سے پہلے یہ مسئلہ واضح ہو چکا ہے کہ افیون مسکر ہے اور مسکر کی آمدنی حلال نہیں ہے جب حلال نہ ہو تو پھر اس میں کیسے زکوٰۃ و عشر واجب ہوتی ہیں۔ حالانکہ زکوٰۃ و عشر ادا ہونے کے لئے حلال اور متقوم مال ہونا ضروری ہے افیون کی زکوٰۃ کا مسئلہ مجتہدین احناف کے حوالے سے کہیں نظر سے نہیں گزرتا تاہم مضمون میں ذکر شدہ دلائل عدم وجوب کی تائید کرتے ہیں۔

۹۔ افیون کی تجارت اور زکوٰۃ کے مجوزین حضرات کی اراء پر ایک نظر:

بعض فتاویٰ میں افیون کی خرید و فروخت کو جائز کہا گیا ہے۔ اور افیون میں زکوٰۃ کو بھی واجب کہا ہے۔ یہاں ان میں سے بعض

فتاویٰ کی عبارات کو نقل کرتے ہیں۔ پھر قارئین حضرات سوچ لیں کہ مجوزین کے دلائل کیا ہیں۔ اور ان کے اقوال راجح ہے یا مرجوح۔

(۱) درمختار کی عبارت ”وصح بيع غير الخمر مما مرو مفاده صحة بيع الحشيشة والافيون“ اس عبارت میں صاف لکھا ہے کہ حشیش اور افیون کی خرید و فروخت درست ہے لیکن اس کے ساتھ یہ بھی لکھا ہے ”وسئل ابن نجيم عن بيع الحشيشة هل يجوز فكتب لا يجوز“ ”ھکلی فرماتے ہیں کہ ابن نجیم سے کسی نے حشیش کی تجارت کے بارے میں پوچھا گیا حشیش کی تجارت جائز ہے تو ابن نجیم نے جواب میں لکھا کہ جائز نہیں علامہ ابن عابدین اس عبارت کی شرح میں لکھتے ہیں کہ خر کے علاوہ دیگر نشہ آور اشیاء کی بیع اتفاقی مسئلہ نہیں فقط امام صاحب کا مذہب ہے اور صاحبین کے نزدیک تمام مسکرات کی بیع جائز نہیں ہے آگے چل کر لکھتے ہیں کہ امام صاحب کے نزدیک حشیش وغیرہ کی بیع کا جواز کراہت کے ساتھ ہے مطلقاً نہیں ہے لکھتے ہیں۔

”قوله وصح بيع غير الخمر اى عنده خلافا لهما فى البيع والضمان لكن الفتوى على قوله فى البيع وعلى قولهما فى

الضمان ثم ان البيع وان صح لكنه يكره كما فى الغاية“۔ (ردالمحتار ج ۵/ص ۳۲۳)

حل اور حرمت کے مسائل میں جب کراہت ذکر کیا جائے تو متبادل اس سے کراہت تحریمی ہوتی ہے کیونکہ اس میں احتیاط ہے یہ بات بھی ملحوظ رکھنی چاہئے کہ جس زمانے میں فقہاء کرام افیون کے جواز اور عدم جواز پر بحث کرتے تھے تو اس زمانے میں افیون فقط دوا کے طور پر استعمال ہوتا تھا۔ جبکہ اس دور میں ہیر وئن کے لئے خرید و فروخت کی جاتی ہے لہذا اس دور کے افیون کی خرید و فروخت کا قیاس اس دور پر قیاس مع الفارق ہے۔

(۱) فتاویٰ دارالعلوم دیوبند (۸/۶ ج ۶) میں لکھا ہے۔

سوال:- ایفون مال متقوم ہے اور اس میں عشر واجب ہے یا نہیں؟

جواب:- اس صورت میں صحیح بھی معلوم ہوتا ہے کہ ایفون مال متقوم ہے اور اس میں عشر واجب ہے اس عبارت میں ایفون مال متقوم میں شمار کیا گیا ہے اگر متقوم سے مراد یہ ہو کہ عرفاً متقوم ہے یعنی لوگوں کی نظر میں قابل قیمت چیز ہے پھر تو درست ہے اور اگر متقوم سے مراد یہ ہو کہ شرعاً متقوم ہے تو یہ قابل غور ہے کیونکہ ایفون نشہ آور چیز ہے اور نشہ آور شریعت میں مال متقوم نہیں ہے یا جواب اس پر مبنی ہے کہ اس وقت ایفون دوائی کے لئے خریداجاتا تھا اور دوائی کے لئے خریدنا مرخص ہے اس کے علاوہ یہ جواب کسی شرعی دلیل یا کسی مجتہد کے قول سے مزین نہیں ہے اور مسکرات کو مال متقوم میں شمار کرنے کے لئے دلیل شرعی کی ضرورت ہے۔

(۳) احسن الفتاویٰ (ص ۱۴۹۴ ج ۶) میں واضح الفاظ میں لکھا ہے۔ کہ ایفون کی خرید و فروخت دوائی کے لئے جائز ہے دوائی کے علاوہ ایفون کی خرید و فروخت مکروہ تحریمی ہے۔

(۴) خیر الفتاویٰ (ص ۱۴۹۴ ج ۳) میں (ایفون اور تمباکو کی پیداوار میں عشر کا حکم) کے عنوان سے ایفون میں عشر کو واجب کیا ہے انہوں نے مسئلہ کا بنیاد یہ رکھا ہے کہ ایفون کاشت کے مقاصد میں شمار ہے تو اس میں نہیں اور مقاصد میں زکوٰۃ واجب ہوئی ہے لیکن انہوں نے یہ بحث نہیں کی ہے کہ ایفون کا استعمال شرعاً جائز ہے یا نہیں اور ایفون نشہ آور ہے یا نہیں اگر ہر جگہ مقاصد میں زکوٰۃ واجب ہے پھر تو یہ بھی کہنا پڑے گا کہ شراب کی تجارت میں بھی زکوٰۃ واجب ہے کیونکہ وہ تاجر کے مقاصد میں شمار ہے یا درکھے کہ عشر و زکوٰۃ حلال مال میں واجب ہوتی ہے حرام میں نہیں۔

(۵) کفایت المفتی (ص ۱۱۵ ج ۹) میں ایفون چرس بھنگ کی تجارت کو مباح قرار دیا ہے لیکن اس عبارت سے یہ بات واضح ہوتی ہے کہ ان چیزوں کا استعمال چونکہ دواء میں ہوتا ہے اس وجہ سے اس کی تجارت جائز ہے اس وجہ سے تجارت جائز نہیں ہے کہ اس سے ہیروئن جیسے زہریلا مواد تیار کیا جاتا ہے۔ بات تو یہی ہے کہ پہلے زمانے میں استعمال دوائی تک محدود تھا تو فقہاء کرام جواز کے قائل تھے اگر گزشتہ زمانے میں ایفون سے ہیروئن جیسا زہریلا مواد تیار ہوتا تھا۔ تو شاید فقہاء کرام بالکل اجازت نہ دیتے۔

(کفایت المفتی کی عبارت ملاحظہ کیجئے) کسی حدیث کا یا کسی مجتہد کی قول کا سہارا نہیں لیا ہے فقط مفتی کفایت اللہ صاحب کی رائے ہے لکھتے ہیں ”ایفون چرس بھنگ کی کوکین یہ تمام چیزیں پاک ہیں۔ اور ان کا دوائی میں خارجی استعمال جائز ہے۔ نشہ کی غرض سے ان کو استعمال کرنا ناجائز ہے۔ مگر ان سب کی تجارت بوجہ فی الجملہ مباح الاستعمال ہونے کے مباح ہے تجارت تو شراب اور خنزیر کی حرام ہے کہ ان کا استعمال خارجی بھی ناجائز ہے مفتی صاحب نے کوئی حوالہ پیش نہیں لیا ہے۔

(۶) حضرت مولانا اشرف علی تھانوی امداد الفتاویٰ (ص ۱۶۰ ج ۲)

میں ایک سوال کے جواب میں لکھتے ہیں کہ ایفون کی زکوٰۃ میں ایفون کی بجائے قیمت بھی دیدینا جائز ہے اس عبارت سے ایفون کی تجارت زراعت اور زکوٰۃ سب جائز معلوم ہوتے ہیں اس عبارت میں حضرت تھانوی نے کسی حدیث یا مجتہد کے قول کا حوالہ نہیں دیا ہے

اور نہ اس کے دور میں انہوں سے ہیروئن تیار کی جاتی تھی فکر کی بات تو یہ ہے کہ افیون کا مسکر ہونا کسی سے مخفی نہیں ہے پھر بھی بعض علماء نے نرمی کی ہے شاید ان کی نظر اس وقت دوائی پر تھی ہیروئن پر نہیں تھی اور ضرورت کے وقت مسکر چیز دوائی کے طور پر استعمال کرنا بقدر ضرورت مرض ہے۔

(۷) دارالعلوم حقانیہ کا فتویٰ۔

فتاویٰ حقانیہ (ص ۱۳۳۵ ج ۶) میں افیون کی کاشت خرید و فروخت کو ناجائز قرار دیا ہے اس میں (افیون کی کاشت کا حکم) کے عنوان سے لکھتے ہیں۔

سوال :- افیون کی کاشت کا شرعی نکتہ نظر سے کیا حکم ہے؟

الجواب :- افیون ایک ایسی چیز ہے جس سے عصر حاضر میں خطرناک اور مہلک ترین منشیات (یعنی ہیروئن) تیار کی جاتی ہے جس سے پوری دنیا تباہی اور بربادی کے لپیٹ میں ہے اور اس کے مضر محض ہونے پر اقوام عالم متفق ہیں اس لئے اس کی کاشت اور خرید و فروخت کے جواز کے کوئی خاص دلائل نہیں پائے جاتے بلکہ عام اقوال اس کی حرمت کے مؤید ہیں تاہم اگر افیون کا استعمال دوائی تک محدود ہو یا تخم افیون (خشخاش) حاصل کرنا مقصود ہو تو پھر ان ضرورت کے مطابق محدود پیمانے پر اس کی کاشت کی گنجائش پائی جاتی ہے لیکن معاشرہ میں یہ نیت بہت کم پائی جاتی ہے عبارت مذکورہ میں تو مسئلہ واضح ہے لیکن یہاں ایک شبہ پیدا ہوتا ہے وہ یہ کہ فتاویٰ حقانیہ (ص ۱۵۰۹ ج ۳) میں افیون کا کاروبار درست اور اس میں زکوٰۃ واجب قرار دیا ہے عبارت کی عنوان یہ ہے۔ (افیون کے کاروبار پر زکوٰۃ کا حکم) ملاحظہ کیجئے۔

سوال :- ایک شخص افیون کا کاروبار کرتا ہے تو کیا اس کے مال پر زکوٰۃ واجب ہے یا نہیں؟

الجواب :- ہر چیز جس کا خارج میں استعمال ہوتا ہو تو اس کے کاروبار میں کوئی شرعی قباحت نہیں اس لئے افیون کا کاروبار درست ہے اور اس کی مالیت میں زکوٰۃ بھی واجب ہے البتہ بہتر یہ ہے کہ اگر کوئی اور کاروبار مل جائے تو اس کو ترک کر دے۔ ”لما قال الحصکفی^۲ وصح بیع الخمر مما مرو مفاد صحة بیع الحشیشة والافیون قال العلامة ابن عابدین^۳ تحت قوله وصح بیع غیر الخمرای^۴ عنده خلافا لهما فی البیع والضمان لکن الفتویٰ علی قوله فی البیع وعلی قولہما فی الضمان“ (ردالمحتار ص ۳۲۳/۵ ج ۵) فتاویٰ حقانیہ (ص ۱۵۰۹ ج ۳) کے جواب میں چند خدشات ہیں۔

نمبر (۱)۔ یہ جواب ص ۱۳۳۵ ج ۶ سے متعارض ہے۔

نمبر (۲)۔ اس جواب میں جو قاعدہ ذکر ہوا ہے یہ قاعدہ ناقص ہے۔ اصل قاعدہ یہ ہے کہ ہر وہ چیز جس کا استعمال خارج میں شرعاً جائز ہو تو اس کے کاروبار میں شرعاً قباحت نہیں ہے اور جس چیز کا استعمال شرعاً جائز نہ ہو تو اس کا کاروبار بھی شرعاً جائز نہیں ہے جیسا کہ شراب کا استعمال ناجائز

ہے تو اس کی تجارت بھی ناجائز ہے چنانچہ یہ مسئلہ پہلے گزر چکا ہے اور ایفون کا خارجی استعمال ہر وقت جائز نہیں ہے اگر جائز ہو تو فقط دوائی تک محدود ہوگا۔

نمبر (۳) زکوٰۃ اس مال میں واجب ہوتا ہے جو شرعاً حلال ہو اور ایفون نشہ آور چیز ہے یہ شرعاً ہر اور حرام مال میں زکوٰۃ واجب نہیں ہوتا ہے چنانچہ یہ مسئلہ بھی پہلے گزر چکا ہے۔

نمبر (۴)۔ سوال زکوٰۃ کے بارے میں ہوا ہے اور جواب میں حوالہ جو دیا گیا ہے وہ بیع و شراء کا ہے زکوٰۃ کا نہیں یہاں زکوٰۃ کا حوالہ دینا چاہئے تھا۔
نمبر (۵)۔ اس حوالہ میں لکھا ہے کہ صاحبین کے نزدیک اگر کسی نے کسی کا ایفون تلف کیا تو اس پر ضمان نہیں ہے اور صاحبین کے قول پر فتویٰ ہے۔ صاحبین کے نزدیک یہ مال غیر مقوم ہے اور مال غیر مقوم میں نہ تاوان آتا ہے اور نہ زکوٰۃ۔

۱۰۔ مسکرات میں فتویٰ امام محمدؒ کے قول پر ہے:

اگرچہ بعض کتابوں میں ایفون کے مسئلے میں نرمی پائی جاتی ہے۔ لیکن امام محمدؒ کے نزدیک شراب کی طرح تمام مسکرات حرام ہیں چاہے شہد اور پھلوں سے کیوں نہ ہو۔ علامہ شامی نے دس کتابوں کا حوالہ دیتے ہوئے لکھا ہے کہ مسکرات میں فتویٰ امام محمدؒ کے قول پر ہے لہذا احتیاط یہ ہے کہ ایفون حرام کے زمرے میں شمار کیا جائے کیونکہ ایفون بذات خود مسکر چیز ہے اس کے مسکر میں کسی تبدیل و تغیر کی ضرورت نہیں ہے۔

علامہ شامیؒ کی عبارت ملاحظہ کیجئے۔ ”قال فی شرح التنویر (وحررها محمد) الا شربة المتخذة من العسل والتین ونحوهما قال المصنف (مطلقاً) قليلها و کثیرها و به یفتی ذکره الزبلی وغیره وقال ابن عابدین قوله وغیره کصاحب الملتقی والمواہب و الکفایة والنهاية والمعراج و شرح المنجم و شرح درر البحار والقہستانی والعینی حیث قالو الفتوی فی زماننا بقول محمدؒ لغلبة الفساد و علل بعضهم لقوله لان الفساق یجتمعون علی هذه الاشربة و یقصدون اللہو و السكر بشرہا اقول الظاہران مرادهم التحريم مطلقاً وسد الباب بالکلیة“ (رد المحتار ج ۵/ص ۳۲۳) علامہ شامیؒ ۱۲۰۰ھ کی بات کر رہے ہیں جبکہ اس دور میں فساد بدرجہ زیادہ ہے۔

۱۱۔ ایفون کا دوائی میں استعمال:

اگر کوئی صاحب یہ کہے کہ ایفون تو دوائی میں استعمال ہوتا ہے پھر تو اس کی خرید و فروخت جائز ہونا چاہئے۔ جناب یہ بات تو درست ہے کہ ضرورت کے وقت نشہ آور چیز دوائی کے لئے استعمال کرنا شرعاً جائز ہے اور دوائی کی خاطر خریدنا بھی مریض کے لئے دوائی کے جواز سے ہیروئن کے لئے جواز ثابت نہیں ہوتا فقہاء کرام نے ایک قاعدہ ذکر کیا ہے کہ جو چیز حرام ہو اور ضرورت کی وجہ سے اس کی اجازت مل گئی تو یہ اجازت ضرورت تک محدود ہوگی۔ ضرورت سے زیادہ کبھی بھی جائز نہیں ہوگی اور اگر ایفون کی خرید و فروخت کو دوائی

کے استعمال کے بنیاد پر عام اجازت دی جائے پھر تو ایک صاحب یہ بھی کہہ سکتا ہے کہ شراب کی خرید و فروخت بھی جائز ہے کیونکہ بعض اوقات دوائی کے لئے فقہاء کرام نے شراب کی بھی اجازت دی ہے حالانکہ شراب کی خرید و فروخت ناجائز اور اس میں زکوٰۃ غیر واجب ہے۔ فقہاء کرام نے شہد سے تیار شدہ نشہ آور شربت پر حرمت کا فتویٰ دیا ہے اور اس کو شراب میں شمار کیا ہے پھر ایفون کی کیا وجہ ہے کہ یہ حرام نہیں۔ حالانکہ قرآن کریم نے شہد کے اوصاف بیان کئے ہیں لیکن جب نشہ آور ہو پھر حرام ہے اور ایفون کے استعمال کا جواز کسی بھی آیت اور حدیث سے ثابت نہیں ہے پھر باوجود نشہ اس کا جواز ثابت کرنا لمحہ فکر یہ ہے۔

۱۲۔ ایفون کے نقصانات:

یہاں مزید نقصانات بیان کرنا مقصود نہیں بلکہ فقط یہ بیان کرنا مقصود ہے کہ ایفون سے ہیروئن جیسے مہلک چیز تیار کی جاتی ہے جس نے زیادہ تباہی مسلمانوں میں پھیلا دی ہے زیادہ تفصیل کی حاجت نہیں پشاور جیسے مسلمانوں کے شہر میں نظر ڈالیں تو آپ کو بے شمار ایسے لوگ نظر آئیں گے جو اپنے ماں باپ اپنی بیوی بچوں سے بے پرواہ ہیں ان کے بدن پر میلے گد آلود کپڑے بے نماز روزہ خور حرام خوری کے شکار ماں باپ سے بیوی بچوں سے چوری کرنے میں مبتلا سڑکوں اور راستوں میں برہنہ عورت پڑے ہوئے سوال اور گداگری میں مصروف۔ یہ مسلمان اتنا ذلیل کیوں ہوا۔ کیا اس کا گھر ماں باپ بیوی بچے نہیں ان کے بچوں کا ذریعہ معاش کیا ہے ان کی بیوی کس طرح زندگی بسر کرتی ہے ان کے علاوہ والدین کا دل درد مند نہیں ہے۔

جناب عالی! یہ ساری کارستانی ہیروئن اور چرس کی ہی ہے اتنی ذلت اور رسوائی برداشت کرنے کی وجہ ہیروئن ہی ہے یہ حضرات چرس اور ہیروئن کے عادی بن گئے ہیں تو ان کا دنیا میں یہ حال ہے اللہ ہی جانتا ہے کہ آخرت میں ان لوگوں کا کیا حال ہوگا۔ اور ہیروئن کہیں آسمان سے بارش کی طرح نازل نہیں ہوتی بلکہ ایفون ہی سے تیار کی جاتی ہے اگر آپ مسلمانوں کی اس تباہی پر خوش ہیں تو بے شک ایفون ہیروئن کا کاروبار جائز سمجھ کر کرتے رہو۔ اور اگر آپ کے دل میں خدا کا خوف اور مسلمان پر رحم ہے تو اس قسم کے مہلک ترین چیز کی تجارت و کاشت کاری سے خود بھی پرہیز کریں اور دوسروں کو بھی منع کریں۔

شریعت میں بہت سے ایسے اشیاء ہیں جو مباح اور جائز کے درجہ میں ہے لیکن جب وہ مباح چیز کسی حرام کا ذریعہ بن جائے تو شریعت اس مباح چیز کو حرام قرار دیتا ہے فقہاء کرام اس قسم کے مسائل کے سد الذرائع سے تعبیر کرتے ہیں اور اصولین قبیح لغیرہ سے تعبیر کرتے ہیں۔ اور اگر آپ یہ کہے کہ ہیروئن ہم کفار کے لئے بھیجتے ہیں تو یہ بات درست نہیں اور اگر درست بھی ہو پھر جو مسلمان ہیروئن سے تباہ ہوئے تو قیامت کے دن اس کا ذمہ دار کون ہوگا۔ اللہ تعالیٰ ہم سب کو دنیا و آخرت کی رسوائی سے بچائیں۔ (آمین)

وصلی اللہ تعالیٰ علی خیر خلقہ محمد والہ وصحبہ اجمعین .